

சாராம்சம்: இனிய குழந்தைகளே, அனைவருக்கும் செய்தியைக் கொடுங்கள்: உங்கள் சொந்தச் சரீரத்தையும், சரீர சமயங்கள் அனைத்தையும் மறந்து, உங்களை ஓர் ஆத்மாவாகக் கருதுங்கள், உங்கள் துன்பங்கள் அனைத்தும் அகற்றப்படும்.

கேள்வி: எவ்விதத்தில் குழந்தைகளாகிய நீங்கள் தந்தையைப் (பிரம்மபாபா) பின்பற்ற வேண்டும்?
பதில்: எவ்வாறு பிரம்மா தன்னிடம் இருந்த அனைத்தையும் கடவுளிடம் அர்ப்பணித்து, ஒரு முழுமையான நம்பிக்கைப் பொறுப்பாளர் ஆகினாரோ, அதேபோன்று, ஒரு நம்பிக்கைப் பொறுப்பாளராக வாழுங்கள். ஒருபொழுதும் பணத்தைத் தவறான முறையில் செலவழிக்கவோ அல்லது பாவாத்மாக்களுக்குக் கொடுக்கவோ வேண்டாம். உங்களிடம் உள்ள அனைத்தையும் கடவுளின் சேவைக்குப் பயன்படுத்துங்கள். முழுமையான நம்பிக்கைப் பொறுப்பாளர் ஆகுங்கள். தந்தையின் ஸ்ரீமத்தைத் தொடர்ந்தும் பின்பற்றுங்கள். எக் குழந்தைகள் ஸ்ரீமத்தைப் பின்பற்றுகின்றார்கள் என்றும், அதனை எந்தளவிற்குப் பின்பற்றுகின்றார்கள் என்பதையும் தந்தை பார்க்கிறார்.

பாடல்: நீங்களே அன்புக்கடல்; நாங்கள் ஒரு துளிக்காக ஏங்குகின்றோம்!

ஓம் சாந்தி. குழந்தைகளாகிய நீங்கள் பாடலைக் கேட்டீர்கள். நீங்கள் வினவுகின்றீர்கள்: பாபா, நாங்கள் எங்கிருந்து வந்தோம்? நாங்கள் எப்பொழுது வந்தோம்? எவ்வாறு வீடு திரும்பும் பாதையை நாங்கள் மறந்தோம்? இந்த நாடகத்தின் இரகசியங்களை எங்கள் காதுகளில் கூறுங்கள். நாங்கள் யார்? நாங்கள் எங்கிருந்து வந்தோம்? நாங்கள் எங்கு சென்றோம்? குறைந்தபட்சம் எங்களுக்கு ஒரு துளி ஞானத்தையேனும் தாருங்கள், ஏனெனில் நீங்களே ஞானக்கடல். ஆத்மாக்களாகிய நீங்கள் எங்கு வசிக்கின்றீர்கள் என்பதைக் குழந்தைகளாகிய நீங்கள் இப்பொழுது அறிவீர்கள். எவ்வாறு நாங்கள் எங்கள் தந்தையையும், எங்கள் சுவர்க்கத்தையும் மறந்தோம் என்பதையும், எவ்வாறு நாங்கள் சந்தோஷமற்றவர்களாக ஆகினோம் என்ற இரகசியங்களையும் எங்கள் காதுகளில் கூறுங்கள். தந்தை ஞானக்கடலும், தூய்மைக்கடலும் ஆவார். அவர் அன்பு, அமைதி, சந்தோஷம், செழிப்பின் கடலும் ஆவார். இப்பொழுது நீங்கள் இவ்விதங்கள் அனைத்தையும் எல்லையற்ற தந்தையிடமிருந்து புரிந்து கொள்கின்றீர்கள். ஆரம்பத்தில் நாங்கள் எங்கிருந்து வந்தோம்? நாங்கள் இந்தப் பாதையை மறந்து சந்தோஷமற்றவர்கள் ஆகும்படியாக மத்தியிலே என்ன நிகழ்ந்தது? நீங்கள் மீண்டும் ஒருமுறை தந்தையிடம் கூறுகின்றீர்கள்: பாபா, எங்களுக்குப் பாதையைக் காட்டுங்கள்! எங்கள் சந்தோஷ தாமத்திற்கும், அமைதி தாமத்திற்கும் எவ்வாறு நாங்கள் திரும்ப முடியும்? தந்தை மாத்திரமே இங்கு அமர்ந்து, ஆரம்பத்தில் நீங்கள் எவ்வாறு இருந்தீர்கள் என்பதையும், மத்தியில் என்ன நிகழ்ந்தது என்பதையும் விளங்கப்படுத்துகின்றார். பக்தி மார்க்கம் எவ்வாறு ஆரம்பமாகியது, இறுதியில் என்ன நிகழ்ந்தது, அத்துடன் ஆரம்பம், மத்தி, இறுதியின் இரகசியங்கள் ஆகியவற்றை இப்பொழுது நீங்கள் உங்கள் புத்தியில் கொண்டுள்ளீர்கள். இது ஒரு நாடகம்; மனிதர்கள் நடிகர்கள் என்பதால் அவர்கள் இதனை நிச்சயமாக அறிந்துகொள்ள வேண்டும். நீங்கள் அசரீரியான அமைதி தாமத்திலிருந்து இந்த “பேசும்” (talkie) உலகிற்கு வருகின்றீர்கள் என்பதை ஆத்மாக்களாகிய நீங்கள் அறிவீர்கள். அசரீரி, சூட்சும, சரீர உலகங்கள் உள்ளன. அசரீரி உலகிலிருந்து ஆத்மாக்கள் “பேசும்” (talkie) உலகிற்கு வந்து, தங்கள் பாகங்களை நடிப்பதற்குச் சரீரங்களைப் பெறுகின்றார்கள். ஆத்மாக்களின் வசிப்பிடம் அமைதி தாமமாகும். உலகில் உள்ள எவருக்கும் இந்த விடயங்கள் தெரியாது. ஞானக்கடலாகிய தந்தை மாத்திரமே வந்து, இதனை விளங்கப்படுத்துகின்றார். அப்பாலுள்ள பரமாத்மா பரமதந்தையே ஞானக்கடல் என அழைக்கப்படுகின்றார் என அவர் இப்பொழுது உங்களுக்கு விளங்கப்படுத்துகின்றார். மனிதர்களை இவ்வாறு அழைக்க முடியாது. வேறு எவருமே அறியாத, ஒரேயொரு தந்தையைப் பற்றியே இந்தப் புகழ் பாடப்படுகிறது. இது இப்பொழுது விநாச காலமாகும். ஐரோப்பியவாசிகள் விநாச காலத்தில் அன்பற்ற புத்தியினைக் கொண்டிருந்தார்கள் என நினைவுகூரப்படுகின்றது. “சதா என்னை மட்டுமே நினைவுசெய்யுங்கள்” எனக் கூறுவதனால், தந்தை உங்கள் புத்தியை அவருடனான யோகத்தில் இப்பொழுது இணைத்துள்ளார். “நான் ஒரு முஸ்லீம்! நான் ஓர் இந்து! நான் ஒரு பெளத்தன்!” இவை யாவும் சரீரத்திற்குரிய சமயங்கள். ஓர் ஆத்மா ஆத்மாவே ஆவார். தந்தை கூறுகின்றார்: சரீர சமயங்கள் அனைத்தையும் துறவுங்கள், உங்களை ஓர் ஆத்மாவாகக் கருதி, உங்கள் தந்தையாகிய என்னை நினைவுசெய்யுங்கள். அப்பொழுது நீங்கள் தூய்மையற்றதிலிருந்து தூய்மை ஆகுவீர்கள். தந்தை கூறுகின்றார்: அந்தச் சரீரத்தையும் மறவுங்கள். அனைவருக்கும் தந்தையின் செய்தியானது: உங்கள் சரீரம் உட்பட, உங்கள் சரீர உறவுகள் அனைத்தையும் மறவுங்கள். நான் ஓர் ஆத்மா. சகோதரர்களாகிய எங்கள் அனைவரினதும் தந்தை ஒரேயொருவரே. இந்த பாபாவும் கூறுகின்றார்: நான் ஓர் ஆத்மா. நாங்கள் அனைவரும் சகோதரர்களே. இந்த வேளையில் சகோதரர்கள் அனைவரும் தூய்மையற்றவர்களாகவும், சந்தோஷமற்றவர்களாகவும் உள்ளார்கள். அனைவரும் காமச் சிதையில் அமர்ந்து எரிந்துபோயுள்ளார்கள். துவாபர யுகத்தின் ஆரம்பத்தில் இராவணனின் இராச்சியம் ஆரம்பிக்கும்பொழுது நீங்கள் பாவப் பாதைக்குள் செல்கின்றீர்கள். அப்பொழுதே ஏனைய அனைத்துச் சமயங்களும் ஆரம்பமாகுகின்றன. நீங்கள் அரைக்கல்பமாகத் தூய்மையாக இருந்து, பின்னர் மற்றைய அரைக்கல்பத்திற்குத் தூய்மையற்றவர்கள் ஆகுகின்றீர்கள். பாரதத்திலேயே 21 பிறவிகள நினைவுகூரப்படுகின்றன. ஒரு குமாரி 21 சந்ததிகளை ஈடேற்றுவார். குமாரிகளுக்கு மரியாதை அளிக்கப்படுகின்றது. நீங்கள் பாரதத்தை மட்டுமல்ல, முழு உலகையும் ஈடேற்றுவீர்கள். ஆத்மாக்களாகிய நீங்கள் அனைவரும் சிவபாபாவின் குழந்தைகள். எனவே நீங்கள் அனைவரும் குமார்கள் என்பதை ஆத்மாக்களாகிய நீங்கள் அறிவீர்கள். நீங்கள் பிரஜாபிதா பிரம்மாவின் குழந்தைகளாகும்பொழுதே சகோதர, சகோதரிகள் ஆகுகின்றீர்கள். குழந்தைகளாகிய நீங்கள் இந்த ஞானத்தைக் கொண்டிருக்கின்றீர்கள். ஆத்மாக்களாகிய நாங்கள்

அனைவரும் சகோதரர்கள், அனைவரும் தந்தையைக் கூவி அழைக்கின்றனர்: ஓ தூய்மையாக்குபவரே, வாருங்கள்! இந்த இராவண இராச்சியத்திலிருந்தும், துன்பத்திலிருந்தும் எங்களை விடுவியுங்கள். எங்கள் வழிகாட்டியாகி, எங்களைத் திரும்பவும் வீட்டிற்கு அழைத்துச் செல்லுங்கள்! எங்களின் துன்பத்தை நீக்கி, எங்களுக்குச் சந்தோஷத்தைக் கொடுங்கள்! பாபா உண்மையாகவே வந்துள்ளார் என்பதை நீங்கள் இப்பொழுது புரிந்துகொள்கின்றீர்கள். அவர் எங்களை இக் கலியுகத்து இராவண இராச்சியத்திலிருந்து விடுவித்து, தன்னுடன் எங்களை அழைத்துச் செல்வார். ஆத்மாக்கள் அனைவரும் தூய்மையற்றவர்கள் என்பதையும், இதனாலேயே அவர்களது சரீரங்களும் தூய்மையற்றுள்ளன என்பதையும் தந்தை அறிவார். அவர் ஆத்மாக்களைத் தூய்மையாக்கி, அவர்களைத் திரும்பவும் நிர்வாண உலகிற்கு அழைத்துச் செல்கின்றார். இறந்தகாலம், நிகழ்காலமாகி, பின்னர் எதிர்காலமாகும். ஆரம்பம், மத்தி, இறுதி உள்ளன, பின்னர் மீண்டும் ஆரம்பம் நிகழும். இது இலகுவானது, இல்லையா? நல்லது, மத்தியில் என்ன நிகழ்ந்தது? நீங்கள் எவ்வாறு வீழ்ந்தீர்கள்? நாங்கள் தூய தேவர்களாக இருந்தோம், எனவே நாங்கள் எவ்வாறு தூய்மையானவர்களிலிருந்து தூய்மையற்றவர்கள் ஆகினோம்? நீங்கள் இதனை இப்பொழுது புரிந்துகொள்கின்றீர்கள். இராவண இராச்சியம் ஆரம்பமாகும்பொழுதே நீங்கள் தூய்மையற்றவர்கள் ஆகுகின்றீர்கள் எனத் தந்தை விளங்கப்படுத்துகின்றார். உங்களை மீண்டும் எதிர்காலத் தேவர்கள் ஆக்குவதற்கு நான் இப்பொழுது வந்துள்ளேன். இதில் எவ்விதச் சிரமமும் இல்லை. தந்தை கூறுகின்றார்: நான் உங்களை இந்த நச்சுக் கடலிற்கு அப்பால் அழைத்துச் செல்கின்றேன். நீங்கள் பாடுகின்றீர்கள்: எனது படகை அக்கரைக்கு எடுத்துச் செல்லுங்கள்! அனைவரும் ஒரேயொரு தந்தையையே கூவி அழைக்கின்றார்கள்: முழ்கின்ற எனது படகைப் பாற்கடலுக்கு எடுத்துச் செல்லுங்கள். அவர் படகோட்டி எனவும், பூந்தோட்டத்தின் அதிபதி எனவும் அழைக்கப்படுகின்றார். நீங்கள் இப்பொழுது முட்காட்டில் இருக்கின்றீர்கள். எங்களைப் பூந்தோட்டத்திற்கு அழைத்துச் செல்லுங்கள். தேவர்களே மலர்கள். அனைவரும் இப்பொழுது முட்களாக உள்ளார்கள்; அவர்கள் ஒருவருக்கொருவர் தொடர்ந்தும் துன்பம் விளைவிக்கின்றார்கள். தேவர்கள் ஒருபொழுதும் ஒருவருக்கும் துன்பம் விளைவிக்க மாட்டார்கள்; அங்கு சந்தோஷத்தைத் தவிர, வேறு எதுவும் இல்லை. மக்கள் இதனைப் பாடுகின்றார்கள், ஆனால் நீங்களோ அதனை நடைமுறையில் செவிமடுக்கின்றீர்கள். நீங்கள் வினவுகின்றீர்கள்: பாபா, நாங்கள் எப்பொழுது பாதையை மறந்தோம்? நாங்கள் எவ்வாறு இந்த உலகச் சக்கரத்தை மறந்தோம்? நீங்கள் இவற்றைச் சத்திய, திரேதாயுகங்களில் அறிந்திருக்க மாட்டீர்கள். ஏனெனில் நீங்கள் அங்கு சந்தோஷமாக இருக்கின்றீர்கள். எனவே நீங்கள் எப்பொழுது சந்தோஷமற்றவர்கள் ஆகினீர்கள்? இராவண இராச்சியம் ஆரம்பமாகியபொழுது ஆகும். பாரத மக்கள் இராவணனின் கொடும்பாவியை அவன் அழியும்வரை தொடர்ந்தும் எரிக்கின்றார்கள். அதன்பின் சத்தியயுகத்தில் நீங்கள் அவனது கொடும்பாவியை எரிக்க மாட்டீர்கள். இது பக்தி மார்க்கமாகும். இராவண இராச்சியம் இப்பொழுது முடிவடையப் போகின்றது. பக்தி மார்க்கத்தில் ஒவ்வொரு வருடமும் அவர்கள் இராவணனின் கொடும்பாவியை எரிக்கின்றார்கள், ஆயினும் அவன் மரணிப்பதில்லை. இப்பொழுது இராவணன் உங்கள் முன்னால் மரணித்துள்ளதைப் போன்று இருக்கின்றது. இராவண இராச்சியம் இப்பொழுது முடிவடையப் போகின்றது என்பதை நீங்கள் அறிவீர்கள். ஐந்து தீய ஆவிகளின் தலைகளும் வெட்டி எறியப்பட்டுள்ளன. நீங்கள் முதலில் காம விகாரத்தின் தலையை வெட்டி எறிகின்றீர்கள். காமமே கொடிய எதிரியாகும். தந்தை கூறுகின்றார்: இந்த ஐந்து தீய ஆவிகளை வெல்வதன் மூலம் நீங்கள் உலகை வெற்றி கொள்வீர்கள். தாங்கள் தூய்மையற்றவர்கள் என மக்களே கூறுகின்றனர், இதனாலேயே அவர்கள் கூவி அழைக்கின்றனர்: வந்து, தூய்மையற்றவர்களைத் தூய்மை ஆக்குங்கள்! ஆத்மாக்கள் கூவி அழைக்கின்றார்: ஓ தூய்மையாக்குபவரே! ஓ பாபாவே, படகோட்டியே, கருணை நிறைந்த பாபாவே, வாருங்கள்! தந்தை கூறுகின்றார்: நான் ஒவ்வொரு கல்பத்திலும் வருகின்றேன். நான் எவ்வாறு வருகின்றேன் என்பதை எவரும் அறிய மாட்டார்கள். கடவுள் வந்து இராஜயோகத்தைக் கற்பித்தார் எனக் கீதையில் குறிப்பிடப்பட்டுள்ளது. ஆனால், எவருக்கும் யார் கடவுள் என்பதோ அல்லது அவர் எப்பொழுது வந்தார் என்பதோ தெரியாது. அவர்கள் கீதையைப் பொய்யாக்கி விட்டார்கள். அவர்கள் கிருஷ்ணரைத் துவாபர யுகத்தில் காட்டியுள்ளனர். துவாபர யுகத்தின் பின்னர் உலகம் மேலும் தூய்மையற்றதாகுகின்றது. எனவே கிருஷ்ணர் துவாபர யுகத்தில் வந்தபொழுது என்ன செய்தார்? மக்கள் எதையுமே புரிந்துகொள்வதில்லை! அவர்கள் முற்றிலும் அதர்மம் நிறைந்தவர்கள். சத்தியயுகத்தில் அவர்கள் தர்மம் மிக்கவர்கள். நீங்கள் இப்பொழுது அதர்மமானவர்களிலிருந்து தர்மாத்மாக்களாக ஆகுகின்றீர்கள். தந்தை விளங்கப்படுத்துகின்றார்: நீங்கள் முற்றிலும் விகாரமற்றவர்களாகவும், பூஜிக்கத் தகுதிவாய்ந்தவர்களாகவும் இருந்தீர்கள். நீங்கள் இப்பொழுது விகாரமுள்ள பூஜிப்பவர்கள் ஆகிவிட்டீர்கள். நீங்களே பூஜிக்கத் தகுதிவாய்ந்தவர்களாக இருந்தீர்கள், நீங்கள் இப்பொழுது பூஜிப்பவர்கள் ஆகிவிட்டீர்கள். முதலில் நீங்கள் 21 பிறவிகளுக்குப் பூஜிக்கத் தகுதிவாய்ந்தவர்களாக இருந்தீர்கள், பின்னர் நீங்கள் பூஜிப்பவர்கள் ஆகினீர்கள். நீங்கள் சத்தியயுகத்தில் எட்டுப் பிறவிகளையும், திரேதாயுகத்தில் பன்னிரண்டு பிறவிகளையும் எடுக்கின்றீர்கள். நீங்கள் எவ்வாறு தூய்மையற்றவர்கள் ஆகினீர்கள், நீங்கள் எப்பொழுது வீழ் ஆரம்பித்தீர்கள், எவ்வாறு இந்த உலகச் சக்கரம் தொடர்ந்தும் சுழல்கின்றது எனத் தந்தை உங்களுக்குக் கூறுகின்றார். தந்தை இங்கமர்ந்திருந்து, குழந்தைகளாகிய உங்களுக்கு முழு உலகின் வரலாற்றையும், புவியியலையும், உலகின் ஆரம்பம், மத்தி, இறுதியின் இரகசியங்களையும் விளங்கப்படுத்துகின்றார். அனைவரும் ஒரே அளவிற்குப் புரிந்துகொள்ள முடியாது; அனைவரும் வரிசைக்கிரமமாகவே புரிந்துகொள்கின்றனர். தந்தை கூறுகின்றார்: நான் வந்து ஓர் இராச்சியத்தை ஸ்தாபிக்கின்றேன். நீங்கள் இப்பொழுது அனைத்துத் தெய்வீகக் குணங்களும் நிரம்பியவர்கள் ஆகவேண்டும். அதுவரை உங்களால் சத்தியயுகத்திற்குச் செல்ல முடியாது. இங்கேயே நீங்கள் இவ்வாறு ஆகி, பின்னர் சென்று,

எதிர்காலத்தில் இராச்சியத்தை ஆட்சிசெய்வீர்கள். அதற்கு முன்னர் அனைத்தும் அழிக்கப்பட வேண்டும். நீங்கள் நிச்சயமாக விநாசத்தைக் காண்பீர்கள். உங்கள் பாகங்களை நீங்கள் நடைமுறைரீதியில் நடிப்பீர்கள். எதிர்காலத்தில் என்ன நிகழப் போகின்றது என்பது உங்களுக்குத் தெரியாது. சென்ற கல்பத்தில் எது நிகழ்ந்ததோ அது மீண்டும் நிகழும். இடம்பெறவுள்ள ஸ்தாபனையும், விநாசமும் முழுமையாக உங்களுக்கு விளங்கப்படுத்தப்பட்டுள்ளது. எவ்வாறு விநாசம் நடைபெறும்? அது நிகழும்பொழுது நீங்கள் அதனைக் காண்பீர்கள். தெய்வீகக் காட்சி மூலம் நீங்கள் விநாசத்தைக் கண்டுள்ளீர்கள், நீங்கள் முன்னேறும்பொழுது அதனை நடைமுறை ரூபத்தில் காண்பீர்கள். நீங்கள் ஸ்தாபனையின் காட்சிகளையும் தெய்வீகக் காட்சி மூலம் கண்டுள்ளீர்கள். நீங்கள் அதனை நடைமுறை ரீதியில் காண்பீர்கள். “திரான்ஸ்” போன்றவற்றில் சிக்கிக் கொள்வது நல்லதல்ல. நீங்கள் வைகுந்தத்திற்குச் சென்று அங்கு நடனமாட ஆரம்பிக்கின்றீர்கள். பின்னர் நீங்கள் ஞானம், யோகம் இரண்டையும் கொண்டிருக்க மாட்டீர்கள். “திரான்ஸ்” போன்றவற்றில் செல்வதற்கு அவசியமில்லை. அது போக் படைக்கப்படுவதற்காக உள்ளது. பிராமணர்களாகிய நீங்கள் அங்கு செல்கின்றீர்கள், பிராமணர்களாகிய உங்களுக்கும், தேவர்களுக்கும் இடையில் ஒரு சந்திப்பு இடம்பெறுகின்றது. இங்கு நீங்கள் உங்கள் பிறந்த வீட்டில் அமர்ந்துள்ளீர்கள், விஷ்ணு தாமத்திற்குச் செல்வதற்கு நீங்கள் தகுதியானவர்கள் ஆகுகின்றீர்கள். ஒரு பெண்ணின் நிச்சயதார்த்தத்தின் பொழுது, புகுந்த வீட்டில் அவள் எவ்வாறு வாழ வேண்டும் என்றும், அனைவருடனும் அதிகளவு அன்புடன் எவ்வாறு பழகவேண்டும் என்றும், எவருடனும் சண்டை சச்சரவு செய்யக்கூடாது என்றும் அவளுக்கு விளங்கப்படுத்தப்படுகின்றது. இங்கும் சரியாக அதேபோன்றுதான். தந்தை கூறுகின்றார்: நீங்கள் இங்கு தெய்வீகக் குணங்கள் நிறைந்தவர்கள் ஆகவேண்டும். சத்தியயுகத்தில் சண்டைகளோ அல்லது யுத்தங்களோ இல்லை. நீங்கள் இப்பொழுது விஷ்ணு தாமமாகிய, உங்கள் புகுந்த வீட்டிற்குச் செல்கின்றீர்கள். அங்கு மகா வைஷ்ணவர்கள் உள்ளனர். இப்பொழுது இந்த பூமியில் அவர்களைப் போன்ற வைஷ்ணவர்கள் இல்லை. தேவர்களாகிய வைஷ்ணவர்கள், விகாரங்களில் ஈடுபடலாகாது. விகாரம் வன்முறையாகும். அகிம்சையே தேவர்களின் பரம தர்மம் எனக் கூறப்படுகின்றது. நீங்கள் இப்பொழுது உங்கள் பிறந்த வீட்டில் அமர்ந்திருக்கின்றீர்கள் என்பதையும், நீங்கள் விஷ்ணு தாமத்திற்குச் செல்ல வேண்டும் என்பதையும் நீங்கள் புரிந்துகொள்கின்றீர்கள். அங்கு பெருமளவு சந்தோஷம் உள்ளது என்பதை நீங்கள் அறிவீர்கள். தங்கள் திருமணத்திற்கு முன்பு மணப்பெண்கள் கிழிந்த ஆடைகளை அணிவார்கள், அது எளிமையாக வாழ்வது எனப்படும். இப்பொழுது உங்களிடம் என்ன உள்ளது? ஒன்றுமே இல்லை! இவை அனைத்தும் கூழாங்கற்களும், கற்களுமே. இங்கு நீங்கள் எந்த நகைகளையும் அணியத் தேவையில்லை! எப்படியாயினும் நீங்கள் உங்கள் வீட்டில் குடும்பத்துடன் வசித்து, திருமணங்கள் போன்றவற்றில் கலந்துகொள்ள வேண்டியுள்ளது என உங்களில் சிலர் கூறுகின்றீர்கள். எனவே நீங்கள் நகைகள் போன்றவற்றை அணியலாம். இதனைச் செய்வதற்கு நீங்கள் தடைசெய்யப்படவில்லை. இல்லாவிடின் நீங்கள் நகைகள் அணியாத விதவைகள் என அவர்கள் கூறுவார்கள். அதனால் பெயரும் அவதூறு செய்யப்படும். இதனாலேயே பாபா கூறுகின்றார்: பாபாவின் பெயரை அவதூறு செய்யாதீர்கள்! நீங்கள் எதனையும் அணியலாம், ஆனால் உங்களை ஓர் ஆத்மாவாகக் கருதித் தந்தையை நினைவுசெய்யுங்கள். நீங்கள் எங்கு வேண்டுமோ அங்கெல்லாம் செல்லலாம், ஆனால் இந்த மந்திரத்தை நினைவுசெய்யுங்கள். நீங்கள் நினைவில் இருக்கின்றீர்களா என உங்களையே சோதித்துப் பாருங்கள். நாங்கள் எங்கு சென்றாலும் நாம் பாபாவின் வழிகாட்டல்களுக்கு ஏற்பவே செல்கின்றோம். நீங்கள் அவர்களிற்கான பொறுப்பினை நிறைவேற்ற வேண்டும், ஆனால் உங்கள் கரங்கள் வேலை செய்யும்பொழுது, உங்கள் இதயத்தை அன்புக்குரியவரின் நினைவில் இருக்க அனுமதித்தால் நீங்கள் உறுதிமிக்கவர்கள் எனப் புரிந்துகொள்ளப்படும். நீங்கள் நகைகள் அணிந்து திருமணங்கள் போன்றவற்றிற்குச் சென்று, ஒன்றாகவும் வாழலாம், ஆயினும் ஒரு மகாவீரர் (தேவியமுள்ள வீரர்) ஆகுகள். குருமார் ஒரு விலைமாதினையோ அல்லது ஒரு பாம்பையோ சந்நியாசிகளிடம் அனுப்பி வைப்பதால், சந்நியாசிகள் பரிட்சிக்கப்படுவதாகச் சித்தரிக்கப்பட்டுள்ளது. தேவியத்துடன் சித்தி அடைபவர்கள் மகாவீரர்கள் என அழைக்கப்படுகின்றனர். நீங்கள் தந்தையின் நினைவில் இருந்தால் உங்கள் பௌதீகப் புலன்கள் எதுவும் விஷமத்தனம் விளைவிக்காது. நீங்கள் தந்தையை மறக்கும்பொழுது உங்கள் பௌதீகப் புலன்கள் விஷமத்தனம் விளைவிக்கின்றன. நீங்கள் உலகின் அதிபதிகள் ஆகுகின்றீர்கள். இது ஒரு சிறிய விடயமா? சந்நியாசிகள் இந்த விடயங்களை முற்றிலும் புரிந்துகொள்வதில்லை! இவற்றில் சில விடயங்கள் சமயநூல்களில் குறிப்பிடப்பட்டிருந்தாலும், அவர்கள் முழுமையாக அவற்றைப் பொய்யானவை ஆக்கிவிட்டார்கள். கடவுள் பேசுகின்றார்: நான் உங்களுக்கு இராஜயோகத்தைக் கற்பிக்கின்றேன். நீங்கள் வாழும்வரை, தொடர்ந்தும் ஞானமிர்தத்தைப் பருகி, அதனைச் செவிமடுங்கள். இராச்சியம் ஸ்தாபிக்கப்படும். குழந்தைகளாகிய உங்களுக்கு இக் கற்பித்தல்கள் மீண்டும் மீண்டும் கொடுக்கப்படுகின்றன. ஒரேயொரு தந்தையை நினைவுசெய்வதுடன், தெய்வீகப் பண்புகளையும் கற்றுக் கொள்ளுங்கள்! பாவச் செயல்களைச் செய்ய வேண்டாம். அது அசுரர்களின் செயலாகும். நீங்கள் இப்பொழுது தேவர்கள் ஆகுகின்றீர்கள். எனவே தெய்வீகக் குணங்களைக் கிரகியுங்கள். காமமே மிகப்பெரிய முள்ளாகும். அந்தப் பழக்கம் உங்களுக்குள் பதிந்திருப்பதனால் நீங்கள் மீண்டும் மீண்டும் வீழ்கின்றீர்கள். மாயை உங்களை அறைந்து விழச் செய்கின்றாள். இதனாலேயே நினைவுகூரப்படுகின்றது: ஞானத்தைக் கேட்டு வியப்படைந்து, மற்றவர்களுக்கும் அதைக் கொடுத்தவர்கள்..... நீங்கள் இப்பொழுது ஒரேயொரு தந்தைக்குச் சொந்தமானவர்கள். நீங்கள் கூறுகின்றீர்கள்: எங்களிடமுள்ள அனைத்தும் எங்களுக்குக் கடவுளால் கொடுக்கப்பட்டவை. எனவே நீங்கள் நம்பிக்கைப் பொறுப்பாளர்கள். இவை அனைத்தும் அவருடையவை. நாங்கள் அவரது ஸ்ரீமத்தினைப் பின்பற்ற வேண்டும். நீங்கள் எவ்வாறு

அனைத்தையும் அவருக்கு அர்ப்பணிக்கின்றீர்கள் என்பதையும், எவ்வாறு அவரது வழிகாட்டல்களை நீங்கள் பின்பற்றுகின்றீர்கள் என்பதையும் அதாவது, பணத்தைத் தவறான வழியில் செலவழிக்கவில்லை அல்லது பாவாத்தமாக்களுக்குக் கொடுக்கவில்லை என்பதையும் தந்தை பார்க்கின்றார். நன்றாகச் சோதித்துப் பாருங்கள். ஆரம்பத்தில் இந்த பிரம்மாவும் ஒரு நம்பிக்கைப் பொறுப்பாளராக ஆகுவதால், இதனைச் செய்துகாட்டினார். அவர் அனைத்தையும் கடவுளுக்கு அர்ப்பணித்து, ஒரு நம்பிக்கைப் பொறுப்பாளர் ஆகினார். அவர் எதையும் எவருக்கும் கொடுக்கவில்லை. அது கடவுளின் பெயரில் கொடுக்கப்பட்டது, எனவே அது கடவுளின் செயலிற்குப் பயன்படுத்தப்பட வேண்டும். சரீரத்தின் ஜீவனோபாயத்தையும் கருத வேண்டியிருந்தது. அவர் தான் வைத்திருந்த அனைத்தையும் சேவைக்காகப் பயன்படுத்தினார். அவரைப் பார்த்து மற்றவர்களும் அதனையே செய்தார்கள். எனவே “பத்தி” உருவாக்கப்பட்டது. “பத்தி” உருவாக்கப்படவில்லை எனின், எவ்வாறு பல குழந்தைகள் சேவையில் புத்திசாலிகள் ஆகியிருக்க முடியும்? அவர்கள் அனைத்தையும் பாகிஸ்தானில் கற்று, பின் இங்கு வந்து, மேலும் கற்றார்கள். எவ்வாறு மற்றவர்களுக்கு விளங்கப்படுத்துவது என அவர்கள் கற்றபின் அவர்கள் சேவைக்குச் சென்றார்கள். இப்பொழுது எவ்வளவு கண்காட்சிகள் போன்றவற்றை எவ்வாறு நீங்கள் தொடர்ந்தும் நடாத்துகின்றீர்கள் எனப் பாருங்கள். நீங்கள் பிரபல்யமானவர்களையும் அழைக்கின்றீர்கள். இந்த ஞான யாகத்திற்குப் பல வகையான தடைகள் ஏற்படும். தடைகளையிட்டுப் பயப்படாதீர்கள். பல அப்பாவிகள் தாக்கப்படுகின்றார்கள்! தந்தை கூறுகின்றார்: சக்திமிக்க யோகத்தில் நிலைத்திருந்து அவர்களுக்கு விளங்கப்படுத்துங்கள். சிலர் தந்தையாகிய கடவுளின் குழந்தைகளாக ஆகி, பின்னர் அவரை மறந்து, மாயைக்குச் சொந்தமாகுகின்றார்கள். இது வெற்றி தோல்விக்கான மல்யுத்தமாகும். இது குத்துச்சண்டை போன்றது; மாயை உங்களைக் குத்தும்பொழுது, நீங்கள் விழுகின்றீர்கள். தந்தை கூறுகின்றார்: மாயையினால் ஒருபொழுதும் தோல்வி அடையாதீர்கள். நீங்கள் தூய்மையாக இருந்தால் நீங்கள் உலகின் அதிபதிகள் ஆகுவீர்கள். வருமானம் மிகவும் மகத்தானது! நீங்கள் முழு முயற்சியை மேற்கொள்ளாவிடின் நீங்கள் பணிப்பெண்களாக அல்லது வேலையாட்களாக ஆகுவீர்கள். முழு இராச்சியமும் இங்கேயே ஸ்தாபிக்கப்படுகின்றது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் உயிர் வாழும்வரை ஞான அமிர்தத்தைத் தொடர்ந்தும் பருகங்கள். ஒரு மகா வீரராகிக் குத்துச் சண்டையில் மாயையை வெற்றி கொள்ளுங்கள். அனைவருக்குமான உங்கள் பொறுப்புகளை நிறைவேற்றும் பொழுதிலும், ஒரேயொரு தந்தையை மாத்திரமே உங்கள் இதயத்தில் வைத்திருங்கள்.
2. தடைகளையிட்டுப் பயப்படாதீர்கள். நீங்கள் வைத்திருக்கும் அனைத்தையும் சேவைக்காகத் தகுதிவாய்ந்த முறையில் பயன்படுத்துங்கள். அனைத்தையும் கடவுளிடம் அர்ப்பணித்து, ஒரு நம்பிக்கைப் பொறுப்பாளராக வாழுங்கள். எதையும் தவறான செயல்களிற்காக உபயோகிக்காதீர்கள்.

ஆசீர்வாதம்: நீங்கள் சதா அன்பானவராக இருந்து, ஒரு விநாடியில் பலவீனங்கள் அனைத்திலிருந்தும் விடுபட்டிருப்பதனால், அதியுயர்வான மரியாதைக் கோட்பாடுகளைப் பின்பற்றுகின்ற (மரியாதா புருஷோத்தம்) அதிமேன்மையானவர்கள் ஆகுவீர்களாக. அன்பான ஒருவர் தன்னிடமுள்ள அனைத்தையும் அன்பினால் அர்ப்பணிப்பதுடன், வழங்குவார். எதையாவது அர்ப்பணித்தல் என்பது வரும்பொழுது, அன்பான நபரொருவர் சிந்திக்க மாட்டார். ஒரேயொரு தந்தைக்குச் சதா அன்பானவராக இருப்பதே நீங்கள் கேட்டுள்ள, மரியாதைக் கோட்பாடுகளையும் பண்புகளையும் பயிற்சியில் இட்டு, பலவீனங்கள் அனைத்திலிருந்தும் விடுபட்டிருப்பதற்கான இலகுவான வழி ஆகும். நீங்கள் நேசிக்கின்ற ஒரேயொருவரின் சகவாசத்தில் சதா நிலைத்திருங்கள், நீங்கள் ஆன்மீக நிறம் மூலம் நிறமூட்டப்பட்டு, அதியுயர் மரியாதைக் கோட்பாடுகளைப் பின்பற்றுவதால், ஒரு விநாடியில் அதிமேன்மையானவர்கள் ஆகுவீர்கள், ஏனெனில் அன்பான ஒருவர் இயல்பாகவே தந்தையின் ஒத்துழைப்பைப் பெறுகின்றார்.

சுலோகம்: உங்கள் நம்பிக்கையின் (நிஷ்சய்) அத்திவாரம் உறுதியாக இருக்கும்பொழுது, உங்கள் சம்பூரண நிலையை நீங்கள் அடைவதற்கு உத்தரவாதம் (நிஷ்சித்) அளிக்கப்படுகின்றது.

*** ஓம்சாந்தி ***